

قادیانیوں سے صدقہ و خیرات لے سکتے ہیں؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ قادیانیوں کی ایک فیکٹری اور کارخانہ ہے، اگر وہ کسی فلاحی ادارے کو عوام مسلمین و فقراء و مساکین کے لیے صدقہ و خیرات کے نام پر رقم دیں، یا زندہ و حلال جانور دیں اور مسلمان انہیں ذبح کر کے مسلمانوں میں تقسیم کریں، تو کیا اسلام میں اس کی اجازت ہے؟

جواب

بِسْمِ اللّٰهِ الرَّحْمٰنِ الرَّحِیْمِ
الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

قادیانی اپنے عقائدِ باطلہ، مثلاً ختم نبوت کا انکار اور انبیائے کرام عَلَیْہِمُ الصَّلٰوۃُ وَالسَّلَام کی توہین، وغیرہ کے سبب مرتد ہیں، یعنی دعویٰ اسلام کرنے کے باوجود بہت سے ضروریاتِ دین کے انکار کے سبب دائرہ اسلام سے خارج ہیں اور مرتد کفار کی سب سے بدترین قسم ہے، یہاں تک کہ ان کے احکام، کافرِ اصلی (ہندو، مشرک، وغیرہ) سے بھی سخت ہیں اور مرتدین کے بارے میں شریعت کا حکم یہ ہے کہ ان کے ساتھ میل جول رکھنا، اُٹھنا، بیٹھنا، کھانا، پینا، ان سے مدد لینا اور ان کی مدد کرنا، ان کو مسلمانوں کی طرح غسل و کفن دینا، ان کے جنازے کے ساتھ جانا وغیرہ سب حرام اور سخت گناہ کے کام ہیں اور قادیانیوں سے اس طرح کی مراعات لینے کی وجہ سے ان کے ساتھ محبت و مودت کے ساتھ پیش آنا، ان کی خوشی، غمی میں شریک ہونا، وغیرہ سب ممنوع امور خواہی نخواہی پائے جائیں گے، حالانکہ اللہ عزوجل اور رسول پاک صَلَّی اللہ تَعَالٰی عَلَیْہِ وَاٰلِہٖ وَسَلَّم ان سے بچنے کا واضح طور پر حکم فرما چکے، لہذا مسلمانوں کا قادیانیوں سے فلاحی کاموں کے لیے مفت سامان، رقم یا جانور، وغیرہ لینا اور ان کے ساتھ میل جول رکھنا، سخت ناجائز و گناہ ہے۔

قادیانیوں سے فلاحی کاموں کے لیے مدد لینے میں ایک بہت بڑا ”دینی مفسدہ“ ایمان جانے کا خطرہ ہے کہ قادیانیوں کی تبلیغ کا ایک بہت بڑا طریقہ اسی طرح کی مفت اشیاء یا خدمات دینا ہی ہے اور قادیانیوں کی ایک بہت بڑی تعداد ایسی ہے جو پہلے مسلمان تھی اور اس طرح کی مفت اشیاء اور فوائد کی وجہ سے ان کے قریب جا کر قادیانی ہو گئی۔ مسلمانوں کے

دین و ایمان کی حفاظت کے اعتبار سے ان سے مفت اشیاء لینا، ان سے خریدنے سے بھی زیادہ خطرناک ہے اور خود خریدنا بھی ممنوع و ناجائز ہے، اس لیے فلاحی کاموں میں خرچ اور محتاجوں کی مدد، اگرچہ بہت اچھا عمل ہے، لیکن اس اچھے عمل کو کرنے کے لیے اتنا بڑا دینی فساد اور نقصان اٹھانا شریعت کو ہرگز روا نہیں، شریعتِ مطہرہ کا واضح اصول ہے: **درء المفساد احکم من جلب المصلح** یعنی مصالح کے حصول سے مفساد کو ختم کرنا اہم اور ضروری ہے۔ (فتاویٰ رضویہ 600/6، ط: رضا فاؤنڈیشن)

نبی پاک صلی اللہ تعالیٰ علیہ وآلہ وسلم کے خاتم النبیین ہونے کے متعلق اللہ پاک ارشاد فرماتا ہے:

(مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا)

ترجمہ کنز العرفان: محمد تمہارے مردوں میں کسی کے باپ نہیں ہیں لیکن اللہ کے رسول ہیں اور سب نبیوں کے آخر میں تشریف لانے والے ہیں اور اللہ سب کچھ جاننے والا ہے۔ (القرآن الکریم، پارہ 22، سورۃ الاحزاب، آیت 40)

مذکورہ بالا آیتِ مبارکہ کے تحت ختم نبوت کے منکر کا حکم بیان کرتے ہوئے صدر الافاضل مفتی سید محمد نعیم الدین مراد آبادی رحمۃ اللہ تعالیٰ علیہ (سال وفات: 1367ھ/1947ء) لکھتے ہیں: ”حضور کا آخر الانبیاء ہونا قطعی ہے، نص قرآنی بھی اس میں وارد ہے اور صحاح کی بکثرت احادیث توحید تو اتر تک پہنچتی ہیں۔ ان سب سے ثابت ہے کہ حضور سب سے پچھلے (آخری) نبی ہیں آپ کے بعد کوئی نبی ہونے والا نہیں جو حضور کی نبوت کے بعد کسی اور کو نبوت ملنا ممکن جانے، وہ ختم نبوت کا منکر اور کافر، خارج از اسلام ہے۔“ (خزان العرفان، صفحہ 783، مطبوعہ مکتبۃ المدینہ، کراچی)

قادیانیوں کے مرتد ہونے کے متعلق اعلیٰ حضرت امام اہل سنت امام احمد رضا خان رحمۃ اللہ تعالیٰ علیہ (سال وفات: 1340ھ/1921ء) لکھتے ہیں:

”لا الہ الا اللہ محمد رسول اللہ صلی اللہ تعالیٰ علیہ وسلم کے بعد کسی کو نبوت ملنے کا جو قائل ہو، وہ تو مطلقاً کافر مرتد ہے، اگرچہ کسی ولی یا صحابی کے لیے مانے، لیکن قادیانی تو ایسا مرتد ہے جس کی نسبت تمام علمائے کرام حرمین شریفین نے بالاتفاق تحریر فرمایا ہے کہ من شک فی کفرہ فقد کفر یعنی جو اس کے کفر میں شک کرے، تو وہ بھی کافر ہو جائے گا۔“ (فتاویٰ رضویہ، جلد 21، صفحہ 279، 280، مطبوعہ رضا فاؤنڈیشن، لاہور)

کفار سے میل جول اور ان کی صحبت میں بیٹھنے کی ممانعت کے متعلق اللہ پاک ارشاد فرماتا ہے:

(وَمَا يُنْسِيَنَّكَ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ)

ترجمہ کنز العرفان : اور اگر شیطان تمہیں بھلا دے تو یاد آنے کے بعد ظالموں کے پاس نہ بیٹھ۔ (القرآن الکریم، پارہ 7، سورۃ الانعام، آیت 68)

مذکورہ بالا آیت کے تحت علامہ ملا احمد جیون رحمۃ اللہ تعالیٰ علیہ (سال وفات: 1130ھ/1718ء) لکھتے ہیں :
 ”وان القوم الظالمین یعم المبتدع والفسق والکافر، والقعود مع کلہم ممتنع“

ترجمہ : آیت میں موجود لفظ (الْقَوْمِ الظَّالِمِينَ) بدعتی، فاسق اور کافر سب کو شامل ہے اور ان تمام کے ساتھ بیٹھنا منع ہے۔ (تفسرات احمدیہ، سورہ انعام، تحت الایۃ 68، صفحہ 388، مطبوعہ کوئٹہ)

کفار سے دور رہنے کے متعلق اللہ پاک ارشاد فرماتا ہے :
 (وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ)

ترجمہ کنز العرفان : اور ظالموں کی طرف نہ جھکورو نہ تمہیں آگ چھوئے گی۔ (القرآن الکریم، پارہ 12، سورہ صود، آیت 113)
 مذکورہ بالا آیت کے تحت صدر الافاضل مفتی سید محمد نعیم الدین مراد آبادی رحمۃ اللہ تعالیٰ علیہ لکھتے ہیں : ”اس سے معلوم ہوا کہ خدا کے نافرمانوں کے ساتھ یعنی کافروں اور بے دینوں اور گمراہوں کے ساتھ میل جول، رسم و راہ، مودت و محبت، ان کی ہاں میں ہاں ملانا، ان کی خوشامد میں رہنا ممنوع ہے۔“ (خزان العرفان، صفحہ 437، مطبوعہ مکتبۃ المدینہ، کراچی)
 عام بد مذہب، مرتدین کے مقابلے میں ہلکا حکم رکھتے ہیں اور عام بد مذہبوں سے بچنے کی نہایت تاکید ہے تو مرتد کا معاملہ تو اور شدید ہے۔ رسول اللہ صلی اللہ تعالیٰ علیہ وآلہ وسلم نے بد مذہبوں کی صحبت سے دور رہنے کا حکم ارشاد فرمایا، چنانچہ حدیث پاک میں ہے :

”فایاکم وإیاهم، لایضلونکم، ولا یفتنونکم“

ترجمہ : تم ان سے دور رہو اور وہ تم سے دور رہیں کہیں وہ تمہیں گمراہ نہ کر دیں اور فتنے میں نہ ڈال دیں۔ (الصحيح المسلم، باب النسخی عن الروایۃ عن الضعفاء، جلد 1، صفحہ 33، مطبوعہ لاہور)

ایک موقع پر نبی پاک صلی اللہ تعالیٰ علیہ وآلہ وسلم نے ارشاد فرمایا :

”فلا تجالسوہم ولا تشاربوہم ولا تأواکلوم ولا تناکحوہم“

ترجمہ : نہ تم ان کے پاس بیٹھو، نہ ان کے ساتھ کھاؤ، پیو، نہ ان کے ساتھ شادی بیاہ کرو۔ (کنز العمال، جلد 6، کتاب الفضائل، باب ذکر الصحابۃ، صفحہ 246، مطبوعہ دار الکتب العلمیہ، بیروت)

اسی طرح سنن ابن ماجہ میں ہے :

”عن جابر بن عبد الله قال قال رسول الله صلى الله عليه وسلم: إن مرضوا فلا تعودوهم، وإن ماتوا فلا تشهدوهم، وإن لقيتموهم فلا تسلموا عليهم“

ترجمہ: حضرت جابر بن عبد الله رَضِيَ اللهُ تَعَالَى عَنْهُ بیان کرتے ہیں کہ رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: اگر وہ بیمار ہو جائیں، تو ان کی عیادت نہ کرو، اور اگر وہ مر جائیں تو ان کے جنازوں میں نہ جاؤ اور اگر تم ان سے ملو، تو انہیں سلام نہ کرو۔ (سنن ابن ماجہ، کتاب السنۃ، باب فی القدر، صفحہ 105، مطبوعہ لاہور)

مرتدین کے تفصیلی احکام بیان کرتے ہوئے امام اہل سنت رَحْمَةُ اللہ تَعَالَى عَلَیْہِ لکھتے ہیں: ”مرتد سے مسلمانوں کو سلام، کلام حرام، میل جول حرام، نشست و برخاست حرام، بیمار پڑے، تو اس کی عیادت کو جانا حرام۔“ (فتاویٰ رضویہ، جلد 14، صفحہ 298، رضا فاؤنڈیشن، لاہور)

فتاویٰ مصطفویہ میں ہے: ”اس (قادیانی) سے سلام، کلام، ربط، ضبط اس کے ساتھ کھانا، پینا راہ رسم رکھنا سب حرام ہے، قال اللہ تعالیٰ: (وَإِمَّا يَنْزَغِ الشَّيْطَانُ فَلَا تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ)۔“ (فتاویٰ مصطفویہ، صفحہ 209، مطبوعہ شبیر برادرز، لاہور)

کفار کے ساتھ ہمدردی، موالات یعنی ان سے مدد لینا یا کرنے کی ممانعت کے متعلق ارشادِ باری تعالیٰ فرماتا ہے:

(يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ)

ترجمہ کمز الاعرفان: اے ایمان والو! یہود و نصاریٰ کو دوست نہ بناؤ، وہ (صرف) آپس میں ایک دوسرے کے دوست ہیں۔ (القرآن الحَرِیم، پارہ 6، سورۃ المائدہ، آیت 51)

مذکورہ بالا آیت کے تحت ابوالبرکات امام عبد اللہ بن احمد نَسَفِی رَحْمَةُ اللہ تَعَالَى عَلَیْہِ (سال وفات: 710ھ/1310ء) لکھتے ہیں:

”أَي: لَا تَتَّخِذُوهُمْ أَوْلِيَاءَ تَنْصُرُونَهُمْ وَتُسْتَنْصَرُونَهُمْ وَتَوَاخُونَهُمْ وَتَعَاشِرُونَهُمْ مَعَاشِرَةُ الْمُؤْمِنِينَ ثُمَّ عُلِّلَ النَّهْيُ بِقَوْلِهِ (بَعْضُهُمْ أَوْلِيَاءُ بَعْضٍ) وَكُلُّهُمْ أَعْدَاءُ الْمُؤْمِنِينَ وَفِيهِ دَلِيلٌ عَلَى أَنَّ الْكُفْرَ كُلَّهُ مِلَّةٌ وَاحِدَةٌ“

ترجمہ: یعنی کفار کو دوست اور مددگار نہ بناؤ کہ تم ان کی مدد کرو یا ان سے مدد لو اور ان سے بھائی چارہ اختیار کرو اور ان کے ساتھ مسلمانوں جیسا برتاؤ کرو (کیونکہ یہ سب منع ہے)، پھر اس کی علت بیان فرمائی کہ (وہ) صرف آپس میں ایک دوسرے کے دوست ہیں) اور تمام کفار مسلمانوں کے دشمن ہیں اور اس میں دلیل ہے کہ کفر ایک ملت ہے۔ (تفسیر

نسفی، جلد 1، صفحہ 453، مطبوعہ لاہور)

صحیح مسلم، سنن ترمذی، سنن ابو داؤد، سنن ابن ماجہ، مسند احمد بن حنبل اور دیگر کتبِ احادیث میں ہے،

واللفظ للاول: ”عن عائشة قالت: قال رسول الله صلى الله عليه وسلم: لن أستعين بمشرك“

ترجمہ: حضرت عائشہ رضی اللہ تعالیٰ عنہا بیان کرتی ہیں کہ رسول اللہ صلی اللہ تعالیٰ علیہ وآلہ وسلم نے ارشاد فرمایا: میں ہرگز مشرک سے مدد نہیں لوں گا۔ (الصحيح المسلم، كتاب الجهاد والسير، باب كراهة الاستعانة في الغزو بكافر، جلد 2، صفحہ 127، مطبوعہ لاہور)

امام اہل سنت رحمۃ اللہ تعالیٰ علیہ لکھتے ہیں: ”موالات مطلقاً ہر کافر ہر مشرک سے حرام ہے... اور معاملت مجرہ سوائے مرتدین ہر کافر سے جائز ہے، جبکہ اس میں نہ کوئی اعانت کفر یا معصیت ہو، نہ اضرار اسلام و شریعت (ہو)۔“ (فتاویٰ رضویہ، جلد 14، صفحہ 432، مطبوعہ رضافاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: Fsd-9255

تاریخ اجراء: 09 شعبان المعظم 1446ھ / 08 فروری 2025ء



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net